



Ġabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ipprezentati fit-28 ta' Marzu 2019¹

Kawża C-210/18

WESTbahn Management GmbH
vs
ÖBB-Infrastruktur AG

(talba għal decizjoni preliminari mressqa mix-Schienen-Control Kommission (il-Kumitat Regulatorju Ferrovarju, l-Awstrija))

“Rinviju għal decizjoni preliminari — Trasport — Żona ferrovjarja unika Ewropea — Direttiva 2012/34/UE — Stazzjonijiet tal-passiġġieri, il-binjiet tagħhom u faċilitajiet oħrajn — Infrastruttura ferrovjarja — Inkluzjoni tal-pjattaformi tal-passiġġieri — Imposta ta' access — Limitazzjoni tal-effetti tas-sentenza”

1. Il-pjattaformi jiffirmaw parti mill-istazzjonijiet ferrovjarji għall-passiġġieri? Ir-risposta fl-affermattiv, apparentement ovsja, ma tibqax hekk meta dispożizzjoni legali tad-dritt tal-Unjoni (id-Direttiva 2012/34/UE)² tintroduci ċerta konfużjoni permezz tad-definizzjoni tal-infrastrutturi ferrovjarji, minn naħa, u tal-faċilitajiet ta' servizz, min-naħa l-oħra.
2. Id-Direttiva 2012/34 tikklassifika l-istazzjonijiet tal-passiġġieri u t-terminali tal-merkanzija bħala faċilitajiet tas-servizz ferrovjarju. Madankollu, fil-“lista ta' elementi tal-infrastruttura ferrovjarja” tinkludi l-“pjattaformi għall-passiġġieri u għall-merkanzija inkluż fi stazzjonijiet tal-passiġġieri u terminals tal-merkanzija”.
3. Il-kalkolu tal-imposti li l-imprizi ferrovjarji għandhom ihallsu, sabiex jagħmlu użu mill-pjattaformi għall-passiġġieri, ivarja skont jekk dawn jikkorrispondux għal kategorija waħda jew l-oħra. Din hija l-problema li qiegħed jaffaċċja x-Schienen-Control Kommission (il-Kumitat Regulatorju Ferrovarju, l-Awstrija; iktar 'il quddiem il-“Kumitat Regulatorju”), li għandu jsolvi l-kunflitti f'dan ir-rigward permezz ta' proċedura amministrattiva³.

1 Lingwa oriġinali: l-Ispanjol.

2 Direttiva tal-Parlament Ewropew u tal-Kunsill tal-21 ta' Novembru 2012 li tistabbilixxi zona ferrovjarja unika Ewropea (ĠU 2012, L 343, p. 32, rettifika fil-ĠU 2015, L 196, p. 67 u fil-ĠU 2015, L 67, p. 32).

3 Il-Qorti tal-Ġustizzja tirrikonoxxi li dan il-Kumitat Regulatorju jista' jkun fost il-korpi awtorizzati sabiex jagħmlu domandi preliminari (sentenza tat-22 ta' Novembru 2012, Westbahn Management, C-136/11, EU:C:2012:740, punti 26 sa 31). Għandi ċerti riżervi dwar din il-klassifikazzjoni li, għal raġunijiet analogi, tista' tiġi applikata prattikament għall-organi regolatorji settorjali kollha.

I. Il-kuntest ġuridiku

A. Id-dritt tal-Unjoni Ewropea. Id-Direttiva 2012/34

4. L-Artikolu 3 (“Definizzjonijiet”) jindika li:

“Għall-iskopijiet ta’ din id-Direttiva, japplikaw id-definizzjonijiet li ġejjin:

- (1) ‘impriza ferrovjarja’ tfisser impriza pubblika jew privata liċenzjata skont din id-Direttiva, li n-negozju ewlieni tagħha huwa li ttipprovdi servizzi għat-trasport ta’ oġġetti u/jew ta’ passiġġieri bil-ferrovija b’kundizzjoni li l-impriza tiżgura trazzjoni; din tinkludi wkoll imprizi li jipprovdu trazzjoni biss;
- (2) ‘manixer tal-infrastruttura’ tfisser kull korp jew ditta responsabbli b’mod partikolari biex tistabilixxi, timmaniġġja u żżomm l-infrastruttura ferrovjarja, inkluż l-immaniġġjar tat-traffiku u l-kontroll tal-kmand u s-senjalar; il-funzjonijiet tal-manixer tal-infrastruttura f’network jew f’parti minn network jistgħu jiġu allokati lil korpi jew ditti differenti;
- (3) ‘infrastruttura ferrovjarja’ tfisser, l-elementi kollha elenkati fl-Anness I;

[...]

- (11) ‘faċilità ta’ servizz’ tfisser l-installazzjoni, inkluż l-art, il-bini u t-tagħmir, li ġiet maħsuba apposta, kompletament jew parzjalment, biex ikunu jistgħu jingħataw servizz wiehed jew aktar minn dawk imsemmija fil-punti 2 sa 4 tal-Anness II;
- (12) ‘operatur tal-faċilità ta’ servizz’ tfisser kwalunkwe entità pubblika jew privata responsabbli għall-immaniġġjar ta’ faċilità waħda jew aktar ta’ servizz jew li tagħti servizz wiehed jew aktar lill-imprizi ferrovjarji msemmija fil-punti 2 sa 4 tal-Anness II;

[...]”

5. Konformement mal-Artikolu 13 (“Kundizzjonijiet tal-aċċess għas-servizzi”):

“1. Il-manigers tal-infrastruttura għandhom ifornu lill-imprizi ferrovjarji kollha fuq bażi nondiskriminatorja, il-pakkett minimu ta’ aċċess stipulat fil-punt 1 tal-Anness II.

2. Operaturi ta’ faċilitajiet ta’ servizz għandhom ifornu b’mod nondiskriminatorju lill-imprizi ferrovjarji kollha bl-aċċess, inkluż l-aċċess għall-binarji, lill-faċilitajiet imsemmija fil-punt 2 tal-Anness II, u lis-servizzi fornuti f’dawn il-faċilitajiet.

[...]

4. Talbiet li jsiru minn imprizi ferrovjarji għall-aċċess għal, u l-forniment ta’ servizzi fil-faċilità ta’ servizz imsemmija fil-punt 2 tal-Anness II għandhom jingħataw risposta f’terminu ta’ żmien raġonevoli stipulat mill-korp regolatorju msemmi fl-Artikolu 55. Dawn it-talbiet jistgħu jiġu miċhuda biss jekk jeżistu alternattivi vijabbli li jippermettulhom iħaddmu s-servizz tat-trasport tal-merkanzija jew tal-passiġġieri kkonċernat fuq l-istess rotta jew rotot alternattivi b’kundizzjonijiet ekonomikament aċċettabbli. [...]

[...]”

6. L-Artikolu 31 (“Il-Prinċipji tat-tqegħid tal-imposti”) jipprovdi li:

“1. L-imposti għall-użu tal-infrastruttura ferrovjarja u għall-faċilitajiet tas-servizzi għandhom jithallsu lill-manijer tal-infrastruttura u lill-operatur tal-faċilità ta’ servizz rispettivament u jintużaw biex jipprovdu fondi għan-negozju tagħhom.

[...]

3. Mingħajr preġudizzju għall-paragrafi 4 jew 5 ta’ dan l-Artikolu jew għall-Artikolu 32, l-imposti għall-pakkett minimu tal-aċċess u għal aċċess għal infrastrutturi li jgħaqqdu l-faċilitajiet ta’ servizz għandhom jiġu stabbiliti abbażi tal-ispiza direttament imġarrba minhabba t-tħaddim tas-servizz ferrovjarju.

[...]

7. L-imposti imposti għal aċċess għal binarji fil-faċilità ta’ servizz imsemmija fil-punt 2 tal-Anness II u l-forniment ta’ servizzi f’tali faċilitajiet ma għandhomx ikunu aktar mill-ispiza biex jiġu pprovduti, flimkien ma’ profitt raġonevoli”.

7. L-Anness I (“Lista ta’ elementi tal-infrastruttura ferrovjarja”) jipprovdi li:

“L-infrastruttura ferrovjarja tikkonsisti fl-affarijiet segwenti, sakemm dawn jiffurmaw parti mil-linja permanenti, li tinkludi l-binarji ż-żgħar tal-ġenb, iżda teskludi l-linji li qegħdin fil-postijiet fejn jissewew il-magni tal-ferrovija, fl-imħażen jew fl-imħażen lokomottivi, u branki ta’ linji u binarji żgħar privati:

- Żona terrana,
- Il-linja tal-ferrovija u l-istruttura nnifisha, b’mod partikulari, l-imbankamenti, it-taħfir fl-art, il-kanali u fossi tad-drenagg, il-kanali ta’ taħt il-ferrovija, il-ħitan li jgħattu dawn l-istrutturi, l-impjant ta’ rampi fil-ġenb għall-protezzjoni, eċċ.; pjattaformi għall-passiġġieri u għall-merkanzija inkluż fi stazzjonijiet tal-passiġġieri u terminals tal-merkanzija; bankini u mogħdijiet tal-mixi; il-ħitan li jservu għall-għeluq, sisien, ċnut; strippi ta’ protezzjoni min-nar; l-apparat li jintuża’ fil-postijiet ta’ sħana; fejn il-linji tal-ferroviji jaqsmu ma’ xulxin, eċċ.; paraventi ta’ protezzjoni mill-borra,

[...]

- Mezzi ta’ aċċess għall-passiġġieri u l-merkanzija, inkluż l-aċċess bit-triq u l-aċċess għal passiġġieri li jaslu jew jitolqu bil-mixi,

[...]

- Il-bini użat mid-dipartiment tal-infrastruttura, inkluż proporzjon tal-istallazzjonijiet għall-ġbir ta’ imposti fuq it-trasport”.

8. L-Anness II (“Servizzi li għandhom jingħataw lill-imprizi ferrovjarji (imsemmija fl-Artikolu 13)”) jistabbilixxi li:

“1. Il-pakkett ta’ aċċess minimu għandu jkun jikkonsisti:

- (a) fl-immaniġġjar ta’ talbiet għall-kapaċità tal-infrastruttura;
- (b) fid-dritt li tintuża l-kapaċità allokata;

(c) fl-użu ta' infrastruttura ferrovjarja, inklużi track points u ġonot;

[...]

2. Għandu jingħata aċċess, inkluż aċċess għat-tracks, għall-faċilitajiet tas-servizzi li ġejjin, meta dawn ikunu jeżistu, u għas-servizzi furnuti f'dawn il-faċilitajiet:

(a) stazzjonijiet tal-passiġġieri, il-binjiet tagħhom u faċilitajiet oħrajn; inkluż informazzjoni dwar l-ivvjaġġar u post adattat għal servizzi relatati mal-biljetti;

[...]”

B. Id-dritt nazżjonali. Eisenbahngesetz (il-Liġi Ferrovjarja)

9. Fl-Artikolu 10a isir riferiment dirett għall-Anness I tad-Direttiva 2012/34 sabiex tiġi ddefinita l-infrastruttura ferrovjarja.

10. Fl-Artikolu 58 isir riferiment għall-provvisti minimi, li fosthom hemm l-użu tal-infrastruttura ferrovjarja, f'termini identiċi għal dawk tal-ittra (c) tal-punt 1 tal-Anness II tad-Direttiva 2012/34.

11. L-Artikolu 58b, iddedikat għall-aċċess għall-faċilitajiet ta' servizz u l-provvista ta' servizzi, jippreċiża, bl-istess formulazzjoni tal-punt 2 tal-Anness II tad-Direttiva 2012/34, li l-operaturi tal-faċilitajiet ta' servizz għandhom jipprovdu, b'mod nondiskriminatorju, l-aċċess għall-faċilitajiet tagħhom.

12. Fir-rigward tal-ispejjeż tal-operat tas-servizz ferrovjarju u t-tariffa tas-servizzi, l-Artikoli 67 u 69b(1) jirriproduċu l-kriterji stabbiliti mill-Artikolu 13(3) u (7) tad-Direttiva 2012/34, rispettivament.

II. Il-fatti tal-kawża u d-domanda preliminari

13. ÖBB-Infrastruktur AG (iktar 'il quddiem "ÖBB") hija l-entità fl-Awstrija li timmaniġġja l-infrastrutturi ferrovjarji, fis-sens tal-Artikolu 3(2) tad-Direttiva 2012/34, u topera l-faċilitajiet ta' servizz⁴.

14. WESTbahn Management GmbH (iktar 'il quddiem, "Westbahn") hija waħda mill-impriżi ferrovjarji (iddefiniti fl-Artikolu 3(1) tad-Direttiva 2012/34) iddedikata għall-provvista ta' servizzi ta' trasport għall-passiġġieri b'aċċess għall-binarji. Għal dan il-għan, din tirrikorri għall-mogħdijiet ferrovjarji u għall-waqfiet fl-istazzjonijiet ta' ÖBB, u tħallasha l-imposti korrispondenti.

15. Westbahn ikkunsidrat li l-imposti tal-istazzjon applikati minn ÖBB kienu eċċessivi, għaldaqstant ressqet ilment quddiem il-Kumitat Regolatorju, organu regolatorju kkostitwit skont l-Artikolu 55 tad-Direttiva 2012/34.

16. Id-dibattitu huwa sabiex jiġi ċċarat jekk, għall-kalkolu ta' dawn l-imposti, il-pjattaformi tal-passiġġieri għandhomx jiġu kkunsidrati bħala: a) inklużi fl-hekk imsejjaħ "pakkett ta' aċċess minimu" tal-punt 1 tal-Anness II tad-Direttiva 2012/34; jew b) faċilitajiet ta' servizz, fis-sens tal-ittra (a) tal-punt 2 tal-Anness II tal-istess direttiva.

⁴ Il-maniġer tal-infrastruttura u l-operatur tal-faċilitajiet ta' servizz jiġu ddefiniti fl-Artikolu 3(2) u (12) tad-Direttiva 2012/34. Għalkemm, bħala prinċipju, il-funzjonijiet jitwettqu b'mod separat, it-tielet subparagrafu tal-Artikolu 13(3) ta' din l-istess direttiva jippermetti li l-maniġer tal-infrastruttura fl-istess hin ikun ukoll l-operatur tal-faċilità ta' servizz. Dan jiġri fl-Awstrija, fejn ÖBB twettaq iż-żewġ funzjonijiet.

17. Id-dubji tal-Kumitat Regolatorju jitqajmu minhabba li d-Direttiva 2012/34 emendat il-“pakkett ta’ access minimu”.

- Sa dakinhar, kien stabbilit li l-użu tal-pjattaformi għall-passiġġieri jiġi inkluż fl-użu tal-istazzjonijiet.
- Madankollu, il-punt 1 tal-Anness II tad-Direttiva 2012/34, billi jippreċiża l-“pakkett ta’ access minimu” li l-manigers tal-infrastruttura għandhom jipprovdu lill-imprizi ferrovjarji kollha, introduċa element ġdid fl-ittra (c), jiġifieri, l-“użu ta’ infrastruttura ferrovjarja”.
- Barra minn hekk, l-Anness I tad-Direttiva 2012/34, billi jipprovdi l-“lista ta’ elementi tal-infrastruttura ferrovjarja”, jinkludi “pjattaformi għall-passiġġieri u għall-merkanzija inkluż fi stazzjonijiet tal-passiġġieri u terminali tal-merkanzija”.

18. Is-soluzzjoni għat-tilwima taffettwa l-kalkolu tal-imposti ta’ access li għandhom jithallsu mill-imprizi ferrovjarji.

- Jekk il-pjattaformi għall-passiġġieri jiġu kklassifikati bħala faċilitajiet ta’ servizz, jiġi applikat il-kriterju tal-ispejjeż korrispondenti għall-provvista ta’ servizzi, skont l-Artikolu 31(7) tad-Direttiva 2012/34 (spiża tal-provvista tas-servizz flimkien ma’ profitt raġonevoli).
- Min-naħa l-oħra, jekk jitqiesu bħala parti mill-infrastruttura ferrovjarja inkluża fil-“pakkett ta’ access minimu”, jiġi applikat il-kriterju tal-ispejjeż tal-Artikolu 31(3) tad-Direttiva 2012/34 (spiża imputabbli direttament għall-operat tas-servizz ferrovjarju).

19. Barra minn hekk, il-qorti tar-rinviju għandha dubju dwar jekk fil-pakkett ta’ access minimu humiex inklużi biss il-pjattaformi għall-passiġġieri tal-“istazzjonijiet tal-passiġġieri”, jew anki l-pjattaformi għall-passiġġieri taż-żoni ta’ waqfien sempliċi, li fl-Awstrija jirrapprezentaw il-maġġoranza tal-1 069 stazzjon eżistenti. Din taħseb li jekk il-pjattaformi għall-passiġġieri tal-istazzjonijiet tal-passiġġieri diġà huma inklużi, *a fortiori* għandhom ikunu inklużi wkoll il-pjattaformi taż-żoni ta’ waqfien sempliċi, li bl-istess mod jippermettu li l-passiġġieri jitolgħu u jinżlu.

20. Il-Kumitat Regolatorju jenfasizza li, mill-premessi tad-Direttiva 2012/34, la tirrizulta bidla fil-prinċipji tal-ispejjeż u lanqas ma jiġi dedott li l-pjattaformi għall-passiġġieri issa jiffurmaw parti mill-pakkett ta’ access minimu. Jekk dan ikun il-każ, dan ikun jimplika bidla sostanzjali fil-prinċipji tal-ispejjeż, minhabba li ħafna minnhom jispiċċaw esklużi mill-kalkolu ta’ dawk relatati mal-użu tal-istazzjonijiet. Għaldaqstant, fl-opinjoni tiegħu, raġonevolment il-pjattaformi għall-passiġġieri ma għandhomx jiġu inklużi fil-pakkett ta’ access minimu, iżda taħt it-titolu ta’ stazzjonijiet ta’ ferroviji, jiġifieri, fil-kategorija tal-faċilitajiet ta’ servizz.

21. F’din iċ-ċirkustanza, il-Kumitat Regolatorju jagħmel lill-Qorti tal-Ġustizzja d-domandi preliminari li ġejjin:

“1) Il-punt 2(a) tal-Anness II tad-Direttiva [2012/34] għandu jiġi interpretat fis-sens li l-kategorija ‘stazzjonijiet tal-passiġġieri, il-binjiet tagħhom u faċilitajiet oħrajn’ imsemmija fih tinkludi l-element tal-infrastruttura ferrovjarja ‘pjattaformi għall-passiġġieri’ skont it-tieni inċiż tal-Anness I ta’ din id-direttiva?

2) Fil-każ ta’ risposta negattiva għall-ewwel domanda:

Il-punt 1(c) tal-Anness II tad-Direttiva [2012/34] għandu jiġi interpretat fis-sens li l-kategorija ‘l-użu ta’ infrastruttura ferrovjarja’ msemija fih tinkludi l-użu tal-pjattaformi għall-passiġġieri skont it-tieni inċiż tal-Anness I ta’ din id-direttiva?”

III. Il-proċedura quddiem il-Qorti tal-Ġustizzja

22. Id-digriet tar-rinviju għal deċiżjoni preliminari gie rreġistrat fir-Registru tal-Qorti tal-Ġustizzja fit-23 ta' Marzu 2018.

23. ÖBB, Westbahn, il-Gvern Pollakk u dak Franciż, kif ukoll il-Kummissjoni pprezentaw osservazzjonijiet bil-miktub. Kollha kienu preżenti għas-seduta miżmuma fis-17 ta' Jannar 2019, hliel għall-Gvern Pollakk.

IV. Evalwazzjoni

A. *Espożizzjoni tat-tilwima*

24. Naqbel mal-maġġoranza tal-intervenjenti fil-proċedura għal deċiżjoni preliminari, li għaż-żewġ domandi magħmula mill-Kumitat Regolatorju tista' tingħata risposta unika.

25. Sabiex jiġu stabbiliti t-termini tad-dibattitu, għandu jinfakkar li fost is-servizzi li għandhom jiġu pprovduti lill-imprizi ferrovjarji, konformement mal-Anness II tad-Direttiva 2012/34, hemm:

- Dawk inkluzi fil-pakkett ta' aċċess minimu, li jsir riferiment għalihom fil-punt 1.
- Dawk previsti fil-punti 2, 3 u 4 korrispondenti, rispettivament, għall-facilitajiet ta' servizz, is-servizzi addizzjonali u s-servizzi ancillari.

26. Fl-Artikolu 13 tad-Direttiva 2012/34 jiġu ttrattati l-kundizzjonijiet li fihom l-imprizi ferrovjarji jista' jkollhom aċċess għad-diversi servizzi.

- Fil-każ tal-pakkett ta' aċċess minimu, dan għandu jiġi pprovdut mill-manigġers tal-infrastrutturi b'mod nondiskriminatorju (punt 1).
- Fir-rigward tal-facilitajiet ta' servizz, huma l-operaturi tagħhom li għandhom jipprovdu lill-imprizi ferrovjarji l-"aċċess, inkluz l-aċċess għall-binarji, lill-facilitajiet imsemmija fil-punt 2 tal-Anness II, u lis-servizzi fornuti f'dawn il-facilitajiet" (punt 2)⁵.

27. Id-Direttiva 2012/34 tipprevedi li l-ħlas tal-imposti għall-użu kemm tal-infrastrutturi ferrovjarji, kif ukoll tal-facilitajiet ta' servizz. Dawn l-imposti jithallsu lill-manigġer tal-infrastruttura u lill-operatur tal-facilità ta' servizz, rispettivament, u jintużaw għall-finanzjament tal-attività tagħhom (Artikolu 31(1))⁶, konformement ma' dawn il-kriterji:

- Fir-rigward tal-pakkett ta' aċċess minimu, l-"imposti [...] għandhom jiġu stabbiliti abbażi tal-ispiza direttament imġarrba minhabba t-thaddim tas-servizz ferrovjarju" (l-ewwel subparagrafu tal-Artikolu 31(3) tad-Direttiva 2012/34).

5 Ninnota li hemm divergenzi lingwistiċi bejn il-verżjonijiet differenti tad-direttiva, li jaffettwaw ċerti dispożizzjonijiet ewlenin f'dan ir-rigward (Artikolu 13(2); Artikolu 31(7); u punt 2 tal-Anness II tad-Direttiva 2012/34). F'ċerti lingwi (il-Franciż, it-Taljan jew il-Ġermaniż) isir riferiment għal "aċċess għal-linji tal-ferrovija", iżda f'ohrajn (l-Ingliz, l-Ispanjol jew il-Portugiż) isir riferiment għall-"aċċess għall-binarji". Forsi għalhekk, ÖBB, fuq il-bażi tal-verżjoni Ġermaniża, segwiet approċċ tal-"aċċess għal-linji tal-ferrovija" mill-perspettiva tal-utenti, billi poġġiet lil dawn tal-ahħar bhala s-suġġett tal-"aċċess" u mhux lill-imprizi ferrovjarji li huma, fil-verità, id-destinatarji tas-servizzi. Fi kwalunkwe każ, ma nahsibx li d-disparità lingwistika hija sostanzjali. L-għan li għandu jintlaħaq huwa li l-imprizi ferrovjarji jistgħu jiġu konnessi mal-(bqija tal-)facilitajiet ta' servizz permezz tal-binarji, kif ukoll li wiehed ikun jista' jaċċedi għall-binarji mill-facilitajiet ta' servizz. Għaldaqstant, iktar 'il quddiem, meta nuża t-terminu "aċċess" b'raba mal-imprizi ferrovjarji, nużah fis-sens ta' "komunikazzjoni ta' dhul u ta' hrug bejn il-facilitajiet ta' servizz u l-binarji".

6 Minhabba l-funzjoni doppja tagħha, ÖBB thallas iż-żewġ imposti.

– Fir-rigward tal-facilitajiet ta' servizz, l-imposta ma għandiex taqbeż l-ispiza tal-provvista tas-servizz *flimkien ma' profitt raġonevoli* (Artikolu 31(7) tal-istess direttiva).

28. Kif diġà gie nnotat, kieku l-pjattaformi għall-passiġġieri kienu waħda mill-facilitajiet ta' servizz, l-imposta li l-impriza ferrovjarja jkollha tħallas lill-operatur ta' din il-facilità tista' tinkludi parti ta' profitt raġonevoli, favur dan tal-aħħar. Kieku, għall-kuntrarju, il-pjattaformi jiffurmaw parti mill-pakkett ta' aċċess minimu, l-ammont tal-imposta jkun limitat għall-ispiza imputabbli għall-operat tas-servizz ferrovjarju.

29. L-istazzjonijiet tal-passiġġieri, il-binjiet tagħhom u facilitajiet oħrajn jissemew fost il-facilitajiet ta' servizz tal-punt 2 tal-Anness II tad-Direttiva 2012/34, b'mod partikolari fl-ittra (a) tiegħu.

30. Għalkemm id-direttiva ma tiddefinixxix dak li għandu jinftehem bi "pjattaforma għall-passiġġieri", it-tifsira ġenerali tagħha bħala spazju stabbilit sabiex jippermetti lill-persuni jidhlu fi u joħroġu mill-ferrovija, twassal sabiex dawn jistgħu jkunu kemm fl-istazzjonijiet jew anki barra minnhom (f'żoni ta' waqfien)⁷.

31. B'mod intuwittiv, il-kunċett ta' stazzjon ta' ferrovija huwa indisoċjabbli mill-pjattaformi. Għalhekk, ir-risposta għall-ewwel domanda preliminari għandha tkun fl-affermattiv. Madankollu, iċ-ċarezza apparenti f'din ir-risposta titnaqqas, kif indikajt fil-bidu ta' dawn il-konkluzjonijiet, meta jinqara l-punt 1 tal-Anness II tad-Direttiva 2012/34, li jinkludi l-"użu tal-infrastruttura ferrovjarja" fil-pakkett minimu ta' aċċess.

B. Il-pjattaformi għall-passiġġieri bħala (parti minn) infrastruttura ferrovjarja

1. L-interpretazzjoni tal-Annessi I u II tad-Direttiva 2012/34

32. Id-Direttiva 2012/34, minkejja li tinkludi l-kunċett ta' "infrastruttura ferrovjarja" fid-"definizzjonijiet" tal-Artikolu 3 tagħha, tippreferi tispeċifika l-elementi tagħha u tidhol fid-dettall permezz ta' riferiment għall-Anness I. Fost dawn l-elementi, isir riferiment b'mod espress għall-"pjattaformi għall-passiġġieri".

33. Għalhekk, ma hemmx dubju li, skont id-Direttiva 2012/34, l-imsemmija pjattaformi huma parti mill-infrastruttura ferrovjarja u, bl-istess mod, jaqgħu fil-pakkett ta' aċċess minimu. Din hija deċiżjoni espliċita tal-leġislator tal-Unjoni, li b'dan il-mod emendat is-sistema legali preċedenti.

34. Fil-fatt, id-Direttiva 2001/14/KE⁸, li ppreċediet id-Direttiva 2012/34, ma kinitx tinkludi l-użu tal-infrastruttura ferrovjarja fil-pakkett ta' aċċess minimu, b'tali mod li d-distinzjoni bejn dan u l-facilitajiet ta' servizz, iddefiniti fl-Anness II, ma kienet tiddependi minn ebda lista ta' elementi tal-infrastruttura ferrovjarja.

⁷ Id-digriet tar-rinvju jagħmel distinzjoni bejn "il-pjattaformi għall-passiġġieri li jinsabu fl-istazzjonijiet tal-passiġġieri" u "il-pjattaformi għall-passiġġieri taż-żoni ta' waqfien sempliċi" (punt 23). Jekk wiehed jgħaqquad il-kunċett ta' stazzjon ta' ferrovija ma' dak ta' zona ta' waqfien, il-pjattaforma tkun komuni bejniethom. Barra li jikkonsisti f'diversi pjattaformi, stazzjon normalment ikun fih ukoll passaġġi fuq il-għub u facilitajiet anċillari oħrajn mahsuba għall-immanuvrar u l-manutenzjoni tal-ferroviji, iżda anki spazji għall-assistenza tal-passiġġieri, kif ukoll żoni għall-ġestjoni tal-merkanzija. Għall-kuntrarju, zona ta' waqfien hija essenzjalment pjattaforma, bi f'tit jew wisq konnessjoni, sabiex tiffacilita l-istennija għall-aċċess għall-ferrovija. Għaldaqstant, nahseb li, b'riferiment għall-ittra (a) tal-punt 2 tal-Anness II, fir-rigward tal-istazzjonijiet, għandha tinghata attenzjoni lill-pjattaformi li jinsabu fihom, mingħajr preġudizzju għaż-żoni ta' waqfien, li xorta jista' jsir riferiment għalihom.

⁸ Direttiva tal-Parlament Ewropew u tal-Kunsill tas-26 ta' Frar 2001 dwar l-allokazzjoni ta' kapaċità ta' infrastruttura tal-ferroviji u t-tqeghid ta' pizijiet għall-użu ta' infrastruttura tal-ferroviji u ċertifikazzjoni tas-sigurtà (ĠU Edizzjoni Speċjali bil-Malti, Kapitolu 7, Vol. 5, p. 404).

35. F'dan ir-rigward, ÖBB kif ukoll il-Gvern Franciż u dak Pollakk isostnu li kieku l-leġizlatur tal-Unjoni kellu l-intenzjoni li jemenda s-sistema preċedenti huwa kien jagħmel dan b'mod espress u jiġġustifikah fil-premessi tad-direttiva l-ġdida. L-inkluzjoni tal-pjattaformi għall-passiġġieri fil-kunċett tal-infrastruttura ferrovjarja timplika innovazzjoni importanti b'rabta mal-leġizlazzjoni preċedenti.

36. Madankollu, ma nqisx li dan l-argument huwa konkluziv. Jekk wieħed jagħmel riferiment għat-test tal-Artikolu 2 tad-Direttiva 91/440/KEE⁹, jista' jiġi vverifikat kif ġie ddefinit il-kamp ta' applikazzjoni tagħha b'rabta mat-“tmexxija ta' l-infrastruttura tal-ferrovija”. Biex jiddefinixxiha t-tielet inciż tal-Artikolu 3 jagħmel riferiment għall-parti A tal-Anness I tar-Regolament (KEE) Nru 2598/70¹⁰. Dan l-anness, li l-formulazzjoni tiegħu hija kważi identika għal dik tal-Anness I tad-Direttiva 2012/34, isemmi l-pjattaformi għall-passiġġieri u l-merkanziji fil-lista.

37. It-tqabbil taż-żewġ testi juri li waħda mill-frażijiet miżjuda taffettwa, għustament, il-pjattaformi għall-passiġġieri u l-merkanzija, li fir-rigward tagħhom l-Anness I tad-Direttiva 2012/34 żied il-frażi “inkluz fi stazzjonijiet tal-passiġġieri u terminals tal-merkanzija”.

38. Ma huwiex konċepibbli li din iż-żieda ma hijiex intenzjonata¹¹, speċjalment minhabba li l-ittra (a) tal-punt 2 tal-Anness II tad-Direttiva 2012/34 tinkludi l-istazzjonijiet tal-passiġġieri fost il-faċilitajiet ta' servizz, u l-pjattaformi huma r-raġuni għaliex dawn huma stazzjon, f'dak li jirrigwarda l-aċċess tal-passiġġieri għall-ferrovija. Minn din il-perspettiva, jista' jiġi dedott biss li l-leġizlatur ried li l-pjattaformi għall-passiġġieri, anki dawk li jinsabu f'dawn l-istazzjonijiet, jiffirmaw parti mill-infrastruttura ferrovjarja¹².

39. Sussegwentement, l-istess leġizlatur ikkonferma l-kriterju tiegħu, minhabba li l-emendi introdotti mid-Direttiva (UE) 2016/2370¹³ ma affettwawx il-formulazzjoni tal-Anness I tad-Direttiva 2012/34.

40. Il-Kummissjoni tispjega b'mod konvinċenti għaliex saret din l-għażla. Id-distinzjoni bejn il-pakkett ta' aċċess minimu (li jiggarrantixxi l-provvisti li mingħajrom is-servizz ta' trasport ma jkunx jista' jitwettaq) u l-aċċess għall-faċilitajiet ta' servizz għandha konsegwenza mhux biss ekonomika, minhabba l-kriterji differenti tal-iffissar tal-imposta korrispondenti, iżda timplika wkoll sistema differenti fir-rigward tal-possibbiltà ta' aċċess. Fil-każ tal-provvisti minimi, dan l-aċċess huwa obligatorju, filwaqt li jista' jiġi miċhud fir-rigward tal-faċilitajiet ta' servizz ladarba jkun jeżistu alternattivi vijabbli.

41. Fil-fatt, id-Direttiva 2012/34 tiggarrantixxi l-aċċess kemm għall-infrastruttura ferrovjarja kif ukoll għall-faċilitajiet ta' servizz. Madankollu, l-intensità tad-dritt ta' aċċess ma hijiex l-istess. Għalhekk, fir-rigward tal-infrastruttura ferrovjarja, ir-regoli huma verament stretti u ma huwiex possibbli li jiġi rrifjutat l-aċċess għall-imprizi ferrovjarji. F'dan is-sens, il-premessa 65 tad-Direttiva 2012/34 tesprimi l-interess li jiġu ddefiniti “dawk il-komponenti tas-servizz tal-infrastruttura li huma *essenzjali* sabiex jippermettu li operatur jipprovdi servizz u li għandhom jingħataw għal piżijiet [imposti] minimi għall-aċċess”¹⁴.

9 Direttiva tal-Kunsill tad-29 ta' Lulju 1991 dwar l-iżvilupp tal-linji tal-ferrovija tal-Komunità (ĠU Edizzjoni Speċjali bil-Malti, Kapitolu 7, Vol. 1, p. 341).

10 Regolament tal-Kummissjoni tat-18 ta' Diċembru 1970 li jispeċifika l-entrati li għandhom jiġu inkluzi taht id-diversi intestaturi fil-formoli tal-kontijiet murija fl-Anness I tar-Regolament tal-Kunsill (KEE) Nru 1108/70 tal-4 ta' Ġunju 1970 (ĠU Edizzjoni Speċjali bil-Malti, Kapitolu 7, Vol. 1, p. 54). Dan huwa dispożizzjoni komplementari għar-Regolament (KEE) Nru 1108/70 tal-4 ta' Ġunju 1970, li jintroduci sistema ta' kontabilità dwar l-infiq fuq l-infrastruttura fir-rigward tat-trasport bil-ferrovija, bit-triq u bil-passaġġi fuq l-ilma interni (ĠU Edizzjoni Speċjali bil-Malti, Kapitolu 7, Vol. 1, p. 42).

11 Ċertament, kien ikun mixtieq li l-awtur tad-Direttiva 2012/34 jirrifletti l-intenzjonijiet tiegħu fl-espożizzjoni tal-motivi tad-dispożizzjoni, iżda l-assenza ta' kwalunkwe premessa f'dan ir-rigward ma tippermettix li wieħed jitbiegħed mill-unika spjegazzjoni koerenti mat-termini ta' din id-dispożizzjoni, mal-kuntest tagħha u mal-għan tagħha.

12 F'dan ir-rigward, ma nahsibx li hemm disparità bejn il-pjattaformi ta' stazzjon u dawk taż-żoni ta' waqfien: id-dispożizzjoni tinkludi l-pjattaformi *kollha*, kif turi iż-żieda tal-frażi “inkluz fi stazzjonijiet”.

13 Direttiva (UE) 2016/2370 tal-Parlament Ewropew u tal-Kunsill tal-14 ta' Diċembru 2016 li temenda d-Direttiva 2012/34/UE fir-rigward tal-ftuħ tas-suq tas-servizzi tat-trasport domestiku tal-passiġġieri bil-ferrovija u l-governanza tal-infrastruttura ferrovjarja (ĠU 2016, L 352, p. 1).

14 Enfasi miżjuda.

42. Il-proċedura li tfassal id-Direttiva 2012/34 għad-distribuzzjoni tal-kapaċità ta' infrastruttura fost l-imprizi ferrovjarji turi li l-għan huwa li dawn tal-aħħar jaċċedu għall-kapaċità mogħtija.

43. Kif indikajt fil-konklużjonijiet tal-kawża SJ¹⁵, l-infrastrutturi ferrovjarji għandhom kapaċità limitata¹⁶ u dan jiġi enfasizzat mill-premessa 58 tad-Direttiva 2012/34, meta jiġi indikat li “[l-]iskemi tal-piżijiet u tal-allokkazzjoni tal-kapaċità għandhom iqisu l-effetti ta' saturazzjoni dejjem tiżdied tal-kapaċità tal-infrastruttura, u fl-aħħar, tal-iskarsezza tal-kapaċità”.

44. Il-proċess stabbilit fid-Direttiva 2012/34 għall-allokkazzjoni tal-kapaċità ta' infrastruttura għandu l-għan li jiżgura li l-imprizi ferrovjarji jkollhom effettivament il-kapaċità mogħtija u jgawdu mid-dritt li jużawha, kif jistabbilixxi l-Artikolu 13(1), b'rabta mal-ittra (b) tal-punt 1 tal-Anness II.

45. Min-naħa l-oħra, ir-rekwiżiti b'rabta mal-faċilitajiet ta' servizz huma iktar flessibbli. L-Artikolu 13(4) tad-Direttiva 2012/34 jipprevedi li t-talbiet għal aċċess tal-imprizi ferrovjarji jistgħu “jiġu miċhuda biss jekk jeżistu alternattivi vijabbli li jippermettulhom iħaddmu s-servizz tat-trasport tal-merkanzija jew tal-passiġġieri kkonċernat fuq l-istess rotta jew rotot alternattivi b'kundizzjonijiet ekonomikament aċċettabbli”.

46. Għaldaqstant, il-leġiżlatur xtaq li d-disponibbiltà tal-pjattaformi dejjem tkun żgurata, bħala parti mill-pakkett ta' aċċess minimu, billi inkludihom fost l-elementi *essenzjali* li jsir riferiment għalihom fl-Anness I tad-Direttiva 2012/34.

47. Huwa loġiku li dan huwa minnu, minħabba li wiehed ma jistax jimmagina użu operazzjonali tal-ferrovija jekk ma jkunx żgurat li d-dhul fiha u l-hruġ minnha jsir permezz tal-pjattaformi. B'dan il-mod, jiġi żgurat li l-pjattaformi, kemm jekk ikunu fi stazzjon, jew f'żoni ta' waqfien sempliċi, ser ikunu jistgħu jintużaw mill-imprizi ferrovjarji għall-provvista tas-servizzi tagħhom.

48. Barra minn hekk, jista' jiġi kkonstatat kif, fil-fatt, fil-maġġoranza tal-Istati Membri, il-pjattaformi għall-passiġġieri huma allokatu fl-infrastruttura ferrovjarja¹⁷. Għalhekk, ma jidhirx li n-nuqqas ta' spjegazzjoni fil-premessi tad-Direttiva 2012/34 kien element ta' distorsjoni għall-fehim korrett tal-artikoli tagħha.

49. Definittivament, ir-rieda tal-leġiżlatur tal-Unjoni mhux biss tidher ċara fid-Direttiva 2012/34, iżda, minn perspettiva materjali, hija gġustifikata mill-hteġa li l-aċċess għall-imprizi ferrovjarji għall-pjattaformi jkun żgurat fi kwalunkwe każ.

2. L-argumenti kontra din l-interpretazzjoni

50. ÖBB, il-Gvern Franciż u dak Pollakk ipprezentaw diversi raġunijiet favur it-teorija li tmur kontra dik li għadni kif spjegajt (appoġġjata mill-Kummissjoni u Westbahn), raġunijiet li fir-rigward ta' whud minnhom diġà tajt l-opinjoni tiegħi (bħal, pereżempju, dik marbuta mal-assenza ta' premessa speċifika fid-Direttiva 2012/34 li tiġġustifika l-bidla tas-sistema legali).

¹⁵ C-388/17, EU:C:2018:738, punti 52 *et seq.*

¹⁶ Il-premessa 71 tad-Direttiva 2012/34 tikklassifika l-infrastruttura ferrovjarja bħala monopolju naturali.

¹⁷ Dan huwa kkonfermat mill-Independent Regulators' Group - Rail (Grupp ta' Awtoritajiet Regulatorji Ferrovjarji, li l-kooperazzjoni tagħhom tiġi promossa fl-Artikolu 57 tad-Direttiva 2012/34), billi tiġi studjata l-applikazzjoni tal-imposti għall-użu tal-faċilitajiet ta' servizz f'diversi pajjiżi fl-Ewropa. Ara “An overview of charging practices for access to service facilities and rail-related services in the IRG-Rail member states” (IRG-Rail (17) 6), rapport tas-27 ta' Novembru 2017, p. 14. Ikopri l-Germanja, l-Awstrija, il-Belġju, il-Bulgarija, il-Kroazja, is-Slovenja, Spanja, il-Finlandja, Franza, il-Greċja, l-Ungerija, l-Italja, in-Norveġja, il-Polonja, il-Portugall, ir-Renju Unit, ir-Rumanija u l-Isvetja. Fis-seduta saret diskussjoni dwar il-kontenut ta' dan ir-rapport.

51. Fil-qosor, f'dawn ir-raġunijiet isir riferiment kemm għas-separazzjoni fiżika bejn l-infrastruttura ferrovjarja u l-faċilitajiet ta' servizz (bħala kriterju ta' delimitazzjoni tal-eżerċizzju tal-kompetenzi bejn il-maniġer ta' dawn l-infrastrutturi u l-operaturi tal-faċilitajiet ta' servizz), kif ukoll għar-riperkussjonijiet finanzjarji.

52. Digà indikajt li l-allegazzjonijiet ta' ÖBB, tal-Gvern Franciż u ta' dak Pollakk jappoggjaw interpretazzjoni tad-Direttiva 2012/34¹⁸ li nemmen li hija *contra legem*. B'mod speċjali ispirata mid-diffikultajiet (innegabbli) prattiċi li timplika l-klassifikazzjoni tal-pjattaformi bħala parti mill-infrastruttura ferrovjarja, il-pożizzjoni tagħhom pjuttost tirrifletti kritika tad-deċiżjoni legiżlattiva pprezentata fid-Direttiva 2012/34.

a) Id-delimitazzjoni fiżika tal-ispazji

53. Il-pjattaformi (infrastrutturi li l-użu tagħhom jiġi ttrattat fil-punt 1 tal-Anness II b'rabta mal-Anness I tad-Direttiva 2012/34) u l-istazzjonijiet tal-passiġġieri (faċilitajiet ta' servizz skont il-punt 2 tal-imsemmi Anness II) loġikament għandu jkollhom konnessjoni fiżika. Se jkun hemm post (jew aħjar, linja) fejn l-operat tal-faċilitajiet ta' servizz tintemm u fejn jibda l-użu tal-infrastruttura. Skont dan il-fattur tvarja d-distribuzzjoni materjali tal-kompetenza fuq id-diversi spazji, li d-Direttiva 2012/34 talloka b'mod separat lill-manigers tal-infrastruttura u lill-operaturi tal-faċilitajiet ta' servizz.

54. Għandu jiġi rrikonoxxut li l-inkonvenjenzi prattiċi pprezentati minn ÖBB. mill-Gvern Franciż u minn dak Pollakk, fir-rigward tad-delimitazzjoni ta' dawn l-ispazji, huma sinjifikattivi. Li tiġi identifikata bi preċiżjoni l-*fruntiera* bejn dawn tal-aħhar jista' jkun diffiċli, speċjalment, f'ċerti każijiet iktar kumplessi¹⁹. Madankollu, dawn id-diffikultajiet ma għandhomx jippreġudikaw ir-regola stabbilita mil-legiżlatur, jiġifieri, li l-pjattaforma, bħala tali, tappartjeni għall-infrastruttura ferrovjarja.

55. Għalkemm l-implikazzjonijiet dwar l-imposta huma s-suġġett tal-punt li ġej, issa għandu jiġi enfasizzat li fl-ewwel subparagrafu tal-Artikolu 31(3) tad-Direttiva 2012/34 jsir riferiment għall-“imposti għall-pakkett minimu tal-aċċess u għal aċċess għal infrastrutturi li jgħaqqdu l-faċilitajiet ta' servizz”. Għalhekk, isir riferiment għal infrastrutturi ta' *tranżizzjoni* għall-faċilitajiet ta' servizz, li jaqgħu taħt ir-responsabbiltà tal-maniġer ta' dawn l-infrastrutturi.

56. ÖBB issostni li ma jeżistix *taħlit* bejn il-komponenti tal-infrastruttura ferrovjarja u l-faċilitajiet ta' servizz. Fil-fehma tagħha, jekk il-pjattaformi jaqgħu taħt il-pakkett ta' aċċess minimu, id-diviżjoni tal-funzjonijiet bejn il-maniġer ta' daww tal-ewwel (l-infrastrutturi) u l-operatur ta' daww ta' wara (il-faċilitajiet ta' servizz) tiġi mxekkla. Barra minn hekk, dan tal-aħhar għandu jipprovdni aċċess għal tali faċilitajiet, “inkluż l-aċċess għall-binarij”. Fl-opinjoni tagħha, id-dispożizzjoni direttament applikabbli għall-pjattaformi hija l-punt 2 tal-Anness II, li taħtha jaqgħu l-faċilitajiet ta' servizz, inklużi l-istazzjonijiet²⁰.

57. It-teorija ta' ÖBB tibqa' marbuta mal-kunċett tal-infrastrutturi, li jikkunsidra biss il-binarij u l-elementi inseparabbli mill-kostruzzjoni tagħhom. Dan il-kunċett, li kien plawsibbli sal-bidla regolatorja indikata fl-Anness I tad-Direttiva 2012/34, ma għadux, minhabba li l-kunċett ta' infrastruttura ferrovjarja ġie estiż fis-sens imsemmi iktar 'il fuq.

18 Fis-seduta, il-Gvern Franciż talab li l-Qorti tal-Ġustizzja tagħmel “interpretazzjoni differenti minn dik tat-test” ta' din id-direttiva.

19 ÖBB semmiet, pereżempju u *inter alia*, il-mini ta' taħt l-art li, f'xi stazzjonijiet tal-passiġġieri, jiffaċilitaw l-aċċess għall-pjattaformi.

20 Din l-ispjegazzjoni ma tihux suffiċjentement inkunsiderazzjoni li l-Anness I isemmi l-pjattaformi tal-passiġġieri, inklużi daww tal-istazzjonijiet, fil-lista ta' elementi tal-infrastruttura ferrovjarja.

58. Fil-fatt, ÖBB għandha tammetti li anki l-binariji huma *parti* minn stazzjon tal-passiġġieri, fis-sens generali ta' dan it-terminu, minghajr ma, għal din ir-raġuni, jiġu kkunsidrati bħala faċilitajiet ta' servizz. Mid-dhul fis-sehħ tad-Direttiva 2012/34, irriżulta applikabbli raġunament analogu fir-rigward tal-pjattaformi.

59. Jekk tiġi kkonsultata l-lista ta' faċilitajiet ta' servizz li tinsab fil-punt 2 tal-Anness II tad-Direttiva 2012/34, jista' jiġi kkonfermat li l-maġġoranza jinsabu fi spazji separati mir-rota ta' tranżitu ferrovjarju²¹. Għall-kuntrarju, il-preżenza ta' binariji prinċipali u ta' servizz fl-istazzjonijiet hija inerenti, b'tali mod li, f'dawn il-postijiet, l-infrastruttura ferrovjarja tiġi assoċjata mal-faċilità ta' servizz u ma huwiex meħtieġ li jingħata aċċess indipendenti, minhabba li dan huwa kkostitwit proprju mill-binariji tal-infrastruttura ferrovjarja.

60. Għalhekk, xejn ma jipprekludi li l-kompetenza tal-manijer tal-infrastruttura tiġi estiża lil hinn mill-binariji li jgħaddu mill-istazzjon, tant li tippermetti wkoll l-inkluzjoni ta' pjattaformi tal-passiġġieri. Dawn tal-aħħar iwettqu l-funzjoni ta' "infrastrutturi li jgħaqqdu l-faċilitajiet ta' servizz" li jsir riferiment għalihom fl-Artikolu 31(3) tad-Direttiva 2012/34.

61. Is-soluzzjonijiet iddettaljati sabiex jiġi ċċarat kif il-pjattaforma hija marbuta mad-diversi elementi tal-faċilità ta' servizz jiddependu miċ-ċirkustanzi individwali offruti mill-konfigurazzjoni ta' kull stazzjon. Fin-nuqqas ta' dispożizzjoni li tistabbilixxi b'mod iktar preċiż ċerti spazji minn oħrajn, il-manijer tal-infrastruttura u l-operatur tal-istazzjon għandhom jaqblu jew jirrikorru għar-regolatur ferrovjarju sabiex isolvu d-differenzi ta' bejniethom.

b) Ir-riperkussjonijiet finanzjarji

62. Dawk li joġġezzjonaw li l-pjattaformi għall-passiġġieri jiġu kklassifikati bħala parti mill-infrastrutturi ferrovjarji koperti mill-pakkett ta' aċċess minimu, jenfasizzaw ir-riperkussjonijiet finanzjarji ta' din il-miżura, minhabba li l-imposta għall-użu tagħhom ma tistax taqbez l-ispiza direttament imġarrba (prinċipju tal-ispiza margġinali)²².

63. Fil-verità, dan l-argument bl-ebda mod ma jaffettwa l-interpretazzjoni tad-dispożizzjonijiet tad-Direttiva 2012/34 ikkonċernati mid-domanda preliminari. Jekk, kif jirrikonoxxi l-Kumitat Regolatorju, "konformement mad-definizzjoni mogħtija mid-dritt tal-Unjoni, il-pjattaformi għall-passiġġieri huma parti mill-infrastruttura ferrovjarja"²³, din il-premessa għandha tiġi applikata sabiex minnha jinsiltu l-konsegwenzi rilevanti fir-rigward tal-imposta li biha jiġi kkumpensat l-użu ta' din l-infrastruttura.

64. Għaldaqstant, l-elementi konnessi fl-Anness I għandhom jittiehdu inkunsiderazzjoni sabiex tiġi kkalkolata din l-imposta, skont id-dispożizzjonijiet tal-Artikolu 29 *et seq.* tad-Direttiva 2012/34 u, mid-dhul fis-sehħ tiegħu, tar-Regolament ta' Implimentazzjoni (UE) 2015/909²⁴. Dan ir-regolament jittratta l-ispejjeż direttament imputabbli għall-operat tas-servizz ferrovjarju, sabiex jiġu stabbiliti l-imposti għal aċċess minimu u għal aċċess għal infrastrutturi li jgħaqqdu ma faċilitajiet ta' servizz imsemmija fl-Artikolu 31(3) tad-Direttiva 2012/34/UE.

21 Kif ukoll it-terminali ta' merkanzija, it-toroq fuq il-ġnub, il-faċilitajiet ta' manutenzjoni, il-faċilitajiet tekniċi jew il-faċilitajiet ta' provvista ta' kombustibbli.

22 Id-dokument "Updated review of charging practices for the minimum access package in Europe", miktub minn IRG-Rail (IRG-Rail (18) 10), fil-paġna 10 tiegħu, jindika kif, fil-maġġoranza tal-pajjiżi, il-kalkolu tal-imposti ta' aċċess minimu jsir fuq il-bażi tal-ispejjeż margġinali li l-użu tagħhom johloq għall-manijer tal-infrastruttura.

23 Punt 6, *in fine*, tal-punt IV (spjegazzjonijiet dwar id-domandi preliminari) tad-digriet tar-rinviju.

24 Regolament ta' Implimentazzjoni tal-Kummissjoni (UE) 2015/909 tat-12 ta' Ġunju 2015 dwar il-modalitajiet għall-kalkolu tal-ispiza direttament imġarrba minhabba t-thaddim tas-servizz ferrovjarju (ĠU 2015, L 148, p. 17).

65. L-inkluzjoni tal-pjattaformi fl-infrastruttura ferrovjarja timplika li dawn ma jittihdux inkunsiderazzjoni għall-kalkolu tal-imposta għall-użu tal-facilitajiet ta' servizz. L-użu tagħhom għalhekk ma jistax jiġi ntaxxat jekk jitqies il-fattur tal-*profitt raġonevoli*. Eventwalment, dan jista' jwassal għal tnaqqis fid-dhul tal-operaturi ta' dawn il-facilitajiet li, sa issa, kienu jieħdu r-responsabbiltà għall-pjattaformi, minhabba li, b'mod żbaljat, kienu jikkunsidrawhom bħala parti minn dawn il-facilitajiet.

66. Nenfazizza li din il-konsegwenza bl-ebda mod ma tfixkel l-interpretazzjoni tal-Annessi I u II tad-Direttiva 2012/34. Barra minn hekk, l-impossibbiltà li tintalab l-imposta ta' facilità ta' servizz għall-pjattaformi tal-istazzjon ser tittaffa bit-trasferiment tar-responsabbiltà fuq dawn il-pjattaformi (il-kostruzzjoni u l-manutenzjoni tagħhom), li ma tibqax tal-operatur tal-istazzjon.

67. Fl-osservazzjonijiet bil-miktub tiegħu, il-Gvern Pollakk isostni li l-eskluzjoni tal-pjattaformi għall-passiġġieri mill-facilitajiet ta' servizz tikser l-għanijiet tad-Direttiva 2012/34, li fosthom hemm li t-trasport ferrovjarju jkun effikaċi u kompetittiv ma' mezzi oħrajn ta' trasport (premissa 5). Iżid jgħid li dan l-għan jikkumplimenta l-possibbiltà li l-operaturi tal-facilitajiet ta' servizz ihallsu l-imposti tagħhom b'parti raġonevoli ta' profitt. Għalhekk, il-profitt miksub jista' jintuża għat-titjib tal-facilitajiet, preċiżament għall-pjattaformi għall-passiġġieri, li huwa l-post fejn il-passiġġier għandu jiġi pprovdut l-oġġla livell ta' kumdità u sigurtà li, fl-aħħar mill-aħħar, jirriżulta fi provvista ta' servizzi aħjar.

68. Dan l-argument, u oħrajn simili, jistgħu jenfasizzaw effett mhux mixtieq tal-legiżlazzjoni fis-sehħ, iżda dan ma huwiex suffiċjenti sabiex din tiġi interpretata kontra l-kontenut letterali tagħha jew, wisq inqas, sabiex tiġi miċhuda l-validità tagħha (li, barra minn hekk, ma giet argumentata minn hadd). Barra minn hekk, jibda bi premissa diskutibbli, jiġifieri, li l-kwalità inerenti għal investiment ikbar tista' tiġi assoċjata biss ma' imposta oġġla.

69. Ċertament, xejn ma juri li l-kriterju adottat mid-Direttiva 2012/34 inevitabilment iwassal għall-koeżistenza ta' infrastrutturi ferrovjarji ta' kwalità baxxa, flimkien ma' facilitajiet ta' servizz impekkabbli, minhabba d-differenzi bejn ċerti imposti u oħrajn. Fi kwalunkwe każ, għandu jifakkar li d-Direttiva 2012/34, fl-Artikoli 8 u 32 tagħha, tipprevedi mekkanizmi li jippermettu li l-Istati Membri jadottaw miżuri ta' appoġġ ekonomiku favur il-manijer tal-infrastruttura.

C. Fuq il-limitazzjoni razione temporis tal-effetti tas-sentenza

70. ÖBB issostni li, jekk il-Qorti tal-Ġustizzja taċċetta li d-Direttiva 2012/34 tinkludi l-pjattaformi għall-passiġġieri fl-infrastruttura ferrovjarja, is-sentenza tipproduċi effetti biss minn meta din tiġi ppubblikata.

71. Sabiex tiġi ġustifika t-talba tagħha, din tinvoka r-riperkussjonijiet ekonomiċi u l-*bona fide* tagħha, minhabba li ma kkunsidratx li d-Direttiva 2012/34 ma kienet tinvolvi l-ebda emenda sostanzjali tas-sistema tad-Direttiva 2001/14. L-aġir ta' Stati Membri oħrajn u tal-Kummissjoni, li ma rrifjutatx ir-regoli tal-Awstrija, isahha it-talba ta' ÖBB.

72. Skont ġurisprudenza stabbilita tal-Qorti tal-Ġustizzja, l-interpretazzjoni li din tal-aħħar tagħti lil dispożizzjoni legali tal-Unjoni, fl-eżercizzju tal-ġurisdiżzjoni mogħtija lilha mill-Artikolu 267 TFUE, tiċċara u tippreċiża t-tifsira u l-portata ta' din ir-regola, hekk kif għandha jew kellha tinftiehem u tiġi applikata sa mill-mument tad-dhul fis-sehħ tagħha. Minn dan jirriżulta li r-regola interpretata b'dan il-mod tista' u għandha tiġi applikata mill-qorti, anki fir-rigward ta' relazzjonijiet ġuridiċi mibdija u stabbiliti qabel is-sentenza li tiddeċiedi dwar talba għal interpretazzjoni, ladarba jiġu ssodisfatti wkoll ir-rekwiziti kollha li jippermettu li tinfetaħ kawża dwar l-applikazzjoni tal-imsemmija regola quddiem il-qorti kompetenti²⁵.

25 Sentenza tas-27 ta' Frar 2014, Transportes Jordi Besora (C-82/12, EU:C:2014:108), punt 40 u l-ġurisprudenza ċċitata.

73. Bħala eċċezzjoni għal din ir-regola, il-Qorti tal-Ġustizzja, b'applikazzjoni tal-prinċipju ġenerali ta' ċertezza legali inerenti għall-ordinament tal-Unjoni, tista' tillimita l-possibbiltà li l-persuni kkonċernati jinvokaw dispożizzjoni, li tkun diġà għet interpretata minnha, sabiex jikkontestaw ir-relazzjonijiet ġuridici stabbiliti *in bona fide*. Sabiex ikun hemm qbil dwar din il-limitazzjoni, huwa meħtieġ li jiġu ssodisfatti żewġ kriterji essenzjali, jiġifieri l-*bona fide* tal-gruppi ta' persuni kkonċernati u r-riskju ta' problemi serji.

74. Il-Qorti tal-Ġustizzja użat din l-eċċezzjoni meta kien hemm riskju ta' riperkussjonijiet ekonomiċi serji minħabba, b'mod partikolari, in-numru kbir ta' relazzjonijiet ġuridici kkostitwiti *in bona fide*, fuq il-bażi tal-leġiżlazzjoni kkunsidrata bħala validament fis-seħħ, u meta kien jidher li l-individwi u l-awtoritajiet nazzjonali kienu mhegġa jadottaw aġir li ma huwiex konformi mal-leġiżlazzjoni tal-Unjoni, minħabba inċertezza oġġettiva u importanti fir-rigward tal-portata tad-dritt tal-Unjoni, li għaliha kienu kkontribwixxew l-aġir rispettivi adottat minn Stati Membri oħrajn jew mill-Kummissjoni²⁶.

75. Fl-opinjoni tiegħi, f'din il-kawża, ma tiġi ssodisfatta l-ebda waħda minn dawn il-kundizzjonijiet:

- Anki jekk id-deċiżjoni tal-leġiżlatur li jinkludi l-pjattaformi fil-kuntest tal-infrastrutturi ferrovjarji ma għetx akkumpanjata bi spjegazzjoni fil-premessi tad-Direttiva 2012/34, il-kontenut tar-regola huwa ċar u ma wassalx għal inċertezza fil-maġġoranza tal-Istati Membri²⁷.
- L-ÖBB ma kkwantifikatx, lanqas permezz ta' approssimazzjoni, l-impatt ekonomiku li għandu jiġi prodott mill-integrazzjoni tal-pjattaformi tal-istazzjonijiet bħala parti mill-infrastruttura ferrovjarja. Barra minn hekk, fl-osservazzjonijiet bil-miktub tagħha²⁸, din tirreferi għall-“kumpens għad-dannu finanzjarju” eventwali, li għandu jiġi sostnut mill-Istati Membri. Madankollu, l-ebda wieħed minn dawn (lanqas l-Awstrija, li ma intervjenietx fil-proċedura għal deċiżjoni preliminari) ma nqas mat-talbiet ta' ÖBB dwar l-effetti *ratione temporis* tas-sentenza.

V. Konkluzjoni

76. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi lix-Schienen-Control Kommission (il-Kumitat Regulatorju Ferrovjarju, l-Awstrija) kif ġej:

“L-Anness I u l-ittra (c) tal-punt 1 u l-ittra (a) tal-punt 2 tal-Annessi II tad-Direttiva 2012/34/UE tal-Parlament Ewropew u tal-Kunsill tal-21 ta' Novembru 2012 li tistabbilixxi żona ferrovjarja unika Ewropea, għandhom jiġu interpretati fis-sens li l-pjattaformi għall-passiġġieri li jinsabu fl-istazzjonijiet jiffurmaw parti mill-infrastruttura ferrovjarja li l-użu tagħha jaqa' taħt il-‘pakkett ta' aċċess minimu’ disponibbli għall-imprizi ferrovjarji kollha”.

²⁶ Sentenzi tas-27 ta' Frar 2014, Transportes Jordi Besora (C-82/12, EU:C:2014:108), punti 42 u 43; tat-3 ta' Ġunju 2010, Kalinchev (C-2/09, EU:C:2010:312), punti 50 u 51; u tal-10 ta' Mejju 2012, Santander Asset Management SGIIC *et* (C-338/11 sa C-347/11, EU:C:2012:286), punti 59 u 60.

²⁷ B'riferiment għad-dokument imsemmi fin-nota ta' qiegħ il-paġna 17.

²⁸ Punt 54. Fis-seduta, ÖBB ma għamlitx riferiment għal-limitazzjoni tal-effetti *ratione temporis* tas-sentenzi.